



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SHARPSTON
ipprezentati fis-27 ta' Novembru 2014¹

Kawża C-497/13

Froukje F. Faber

vs

Autobedrijf Hazet Ochten BV

[talba għal decizjoni preliminari mressqa mill-Gerechtshof Arnhem-Leeuwarden (il-Pajjiżi l-Baxxi)]

“Direttiva 1999/44/KE — Status tax-xerrej — Protezzjoni ġudizzjarja — Nuqqas ta’ konformità ta’ oġġetti — Dmir li l-bejjieġh ikun informat — Oneru tal-prova”

1. F’din il-kawża, il-Gerechtshof Arnhem-Leeuwarden (il-Pajjiżi l-Baxxi) (iktar ‘il quddiem “il-qorti tar-rinviju”) titlob decizjoni preliminari dwar żewġ settijiet ta’ kwistjonijiet li jirrigwardaw id-Direttiva 1999/44/KE, li tarmonizza regoli dwar ċerti aspetti ta’ kuntratti mal-konsumatur². L-ewwel sett essenzjalment huwa dwar jekk id-dritt tal-Unjoni jeżiġix li qorti nazzjonali teżamina *ex officio* jekk parti li tixtri oġġetti tkunx konsumatur skont it-tifsira tad-Direttiva 1999/44 u, jekk dan ikun il-każ, il-kamp ta’ applikazzjoni ta’ dan l-obbligu³. It-tieni sett jirrigwarda d-dmir tal-konsumatur li jinforma lill-bejjieġh dwar in-nuqqas ta’ konformità ta’ oġġetti kkunsinnati skont kuntratt irregolat bid-Direttiva 1999/44 u bl-oneru tal-prova dwar tali nuqqas ta’ konformità fi proceduri sussegwenti.

2. Dawn il-kwistjonijiet tqajmu f’tilwima bejn Froukje F. Faber u Autobedrijf Hazet Ochten BV (iktar ‘il-quddiem “Hazet”) dwar kumpens għal dannu li rriżulta mill-allegat nuqqas ta’ konformità ta’ vettura użata mibjugħa minn Hazet lil F. Faber li ħadet in-nar.

Id-Direttiva 1999/44

3. Id-Direttiva 1999/44 tikkontribwixxi sabiex jinkiseb l-oġġettiv ta’ livell ta’ protezzjoni tal-konsumatur stabbilit bl-Artikolu 169 TFUE⁴. Hija tipprovdi għal armonizzazzjoni minima⁵. Skont il-premessa 5 fil-preambolu “il-ħolqien ta’ sett komuni ta’ regoli minimi ta’ liġi tal-konsumaturi, li jkun validu rrispettivament minn fejn ikunu nxtraw l-oġġetti fi hdan [l-Unjoni Ewropea], isahħaħ il-fiducja fil-konsumatur u jippermetti lill-konsumaturi li jagħmlu użu sħiħ mis-suq intern”.

1 — Lingwa oriġinali: l-Ingliż.

2 — Direttiva 1999/44/KE tal-Parlament Ewropew u tal-Kunsill, tal-25 ta’ Mejju 1999, dwar ċerti aspetti tal-bejgħ ta’ oġġetti tal-konsum u garanziji assoċjati magħhom (ĠU Edizzjoni Speċjali bil-Malti, Kapitolu 15, Vol. 4, p. 223). Din id-direttiva kienet emendata, proprju fiż-żmien wara l-kawża prinċipali, bid-Direttiva 2011/83/UE tal-Parlament Ewropew u tal-Kunsill, tal-25 ta’ Ottubru 2011, dwar drittijiet tal-konsumatur (ĠU 2011, L 304, p. 64) (iktar ‘il quddiem id-“Direttiva 2011/83”).

3 — Ser nuża l-kliem “fuq inizzjattiva proprja” u “*ex officio*” il-waħda flok l-oħra f’dawn il-konkluzjonijiet.

4 — Il-premessa 1 tad-Direttiva 1999/44. Artikolu 169(1) TFUE jgħid li: “Sabiex tippromwovi l-interessi tal-konsumaturi u sabiex tassigura livell għoli ta’ harsien tal-konsumatur, l-Unjoni għandha tikkontribwixxi għall-harsien tas-saħħa, [i]s-sigurtà u [l]-interessi ekonomiċi tal-konsumaturi, kif ukoll il-promozzjoni tad-dritt tagħhom għall-informazzjoni, l-edukazzjoni u l-organizzazzjoni tagħhom infushom sabiex iharsu l-interessi tagħhom”.

5 — Artikolu 1(1) tad-Direttiva 1999/44.

4. Il-premessa 6 tidentifika n-nuqqas ta' konformità tal-oġġetti mal-kuntratt bħala d-diffikultà ewlenija li konsumaturi jiltaqgħu magħha u s-sors ewlieni ta' tilwim ma' bejjiegħa. Il-premessa 7 telabora dwar il-prinċipju tal-konformità u tgħid li:

“[...] l-oġġetti għandhom, fuq kollox, jikkonformaw ma' l-ispeċifikazzjonijiet kontrattwali; billi l-prinċipju ta' konformità mal-kuntratt jista' jkun ikkunsidrat li [jkun] komuni għat-tradizzjonijiet nazzjonali legali differenti; billi f'ċerti tradizzjonijiet legali nazzjonali jista' ma jkunx possibbli li wieħed jafda biss fuq dan il-prinċipju biex jiżgura livell minimu ta' protezzjoni għall-konsumatur; billi f'dawn it-tradizzjonijiet legali, b'mod partikolari, jistgħu jkunu b'żonnjużi dispożizzjonijiet nazzjonali addizzjonali sabiex jiżguraw li l-konsumatur ikun protett f'każijiet fejn il-partijiet [ikunu] ftehm fuq termini speċifiċi kontrattwali jew fejn il-partijiet [ikunu] kkonkludew it-termini kontrattwali jew ftehim li direttament jew indirettament jirrinunzjaw jew jirrestringu d-drittijiet tal-konsumatur u li, [sakemm] dawn id-drittijiet jirriżultaw minn din id-Direttiva, ma [jkunux jorbtu] lill-konsumatur.”

5. Skont il-premessa 8, sabiex tkun iffacilitata l-applikazzjoni tal-prinċipju ta' konformità, “huwa b'żonnjuż li tkun introdotta preżunzjoni [ribatibbli] ta' konformità mal-kuntratt li jkopri l-aktar sitwazzjonijiet komuni; [...] dik il-preżunzjoni ma tirrestringix il-prinċipju ta' helsien tal-kuntratt [...]”. Il-premessa 8 tkompli tgħid li, “fl-assenza ta' termini kontrattwali speċifiċi, kif ukoll fejn tkun applikata l-klawsola minima ta' protezzjoni, l-elementi msemmija f'din il-preżunzjoni jistgħu jintużaw sabiex jiddeterminaw in-nuqqas ta' konformità ta' l-oġġetti mal-kuntratt; [i]l-kwalità u l-[prestazzjoni] li l-konsumaturi jistgħu jippretendu b'mod xieraq għandhom jiddependu *inter alia* fuq jekk l-oġġetti [jkunx] godda jew użati; [...] [jekk] l-elementi msemmija fil-preżunzjoni [jkunux] kumulattivi; [...] jekk iċ-ċirkostanzi tal-każijiet [jirrendux] [xi] element partikolari [manifestament] mhux xieraq, l-elementi li jifdal tal-preżunzjoni għandhom madankollu jibqgħu japplikaw”.

6. Il-premessa 19 tgħid li “l-Istati Membri għandhom jithallew iwaqqfu perijodu li matulu l-konsumatur għandu jinforma lill-bejjiegħ dwar kull nuqqas ta' konformità; [...] l-Istati Membri jistgħu jiżguraw livell oġhla ta' protezzjoni għall-konsumatur billi ma jintroduċux din l-obbligazzjoni; [...] f'kull każ il-konsumaturi fil-Komunità għandhom ikollhom mill-inqas xahrejn li fihom jinfurmaw lill-bejjiegħ li jeżisti nuqqas ta' konformità”.

7. Skont il-premessa 22 “il-partijiet ma jistgħux, b'kunsens komuni, jirrestringu jew jirrinunzjaw id-drittijiet garantiti lill-konsumatur, peress li inkella l-protezzjoni legali offruta ma tkunx tista ssehh [...]”.

8. Għall-għanijiet tad-Direttiva 1999/44 “konsumatur” tfisser “kull persuna [fiziċa] li, fil-kuntratti koperti minn din id-Direttiva, [tkun qed tagħxi] għall-għanijiet li [ma jkunux] relatati mas-sengħa, negozju jew professjoni [tagħha]” (Artikolu 1(2)(a)); “bejjiegħ” tfisser “kull persuna [fiziċa] jew [ġuridika] li, f'kuntratt, [tbigh] oġġetti [għall]-konsum waqt l-eżercizzju tas-sengħa, negozju jew professjoni [tagħha]” (Artikolu 1(2)(c)); u “oġġetti [għall]-konsum” tinkludi “kull oġġett tangibbli mobbli” (Artikolu 1(2)(b))⁶.

9. Skont l-Artikolu 2(1) “[i]l-bejjiegħ għandu [jikkunsinna] sa għand il-konsumatur oġġetti li [jkunu] f'konformità mal-kuntratt ta' bejgħ”. Skont l-Artikolu 2(2), oġġetti għall-konsum huma preżunti li jkunu f'konformità jekk ikunu:

“(a) jikkonformaw mad-deskrizzjoni mogħtija mill-bejjiegħ u jippossjedu l-kwalitajiet ta' l-oġġetti li l-bejjiegħ [ikun] wera lill-konsumatur bħala kampjun jew mudell;

6 — Ebda waħda mill-eċċezzjonijiet għal din id-definizzjoni ma tidher li hija rilevanti għal dan il-każ. Ara wkoll il-punt 55 iktar 'l isfel.

- (b) tajbin għal kull skop partikolari li għalih [ikun] jehtieghom il-konsumatur u li [huwa jkun informa] lill-bejjiegh dwarhom fil-hin meta [jkun] gie konkluż il-kuntratt u li l-bejjiegh [ikun] aċċetta;
- (c) tajbin għall-għanijiet li għalihom normalment jintużaw oġġetti ta' l-istess tip;
- (d) juru l-kwalità u l-[prestazzjoni] li huma normali f'oġġetti ta' l-istess tip u li l-konsumatur jista' jippretendi b'mod raġjonevoli, skond in-natura ta' l-oġġetti u b'konsiderazzjoni mogħtija għal kull stqarrija pubblika dwar il-karatteristiċi speċifiċi ta' l-oġġetti dwarhom [magħmula] mill-bejjiegh, il-produttur jew ir-rappreżentant tiegħu, partikolarment fir-rikliamar jew fuq it-tikketta.”

10. Skont l-Artikolu 2(3) “[g]handu jkun miftiehem li [ma jkunx hemm] nuqqas ta' konformità għall-għanijiet ta' dan l-Artikolu jekk, meta kien konkluż il-kuntratt, il-konsumatur kien konxju, jew ma setghax ma kienx konxju b'mod raġjonevoli dwar, in-nuqqas ta' konformità, jew jekk in-nuqqas ta' konformità [oriġinax] fil-materjal fornut mill-konsumatur”.

11. L-Artikolu 3(1) jipprovdi li l-bejjiegh għandu jkun responsabbli għal kull nuqqas ta' konformità li tkun teżisti meta l-oġġetti kienu kkunsinnati. Il-kumpliment tal-Artikolu 3 jistabbilixxi r-rimedji disponibbli għall-konsumatur. Dawn huma miġbura fil-qosor fl-Artikolu 3(2) kif ġej: tiswija jew tibdil sabiex l-oġġetti jingiebu f'konformità mingħajr ħlas; tnaqqis xieraq fil-prezz; u l-kuntratt jithassar rigward dawn l-oġġetti.

12. L-Artikolu 5, intitolat “Limiti ta' żmien”, jgħid li:

“1. Il-bejjiegh għandu jinżamm responsabbli skond l-Artikolu 3 fejn in-nuqqas ta' konformità [jsir] apparenti fi żmien sentejn minn meta l-oġġetti [jkunu ġew ikkunsinnati lill]-konsumatur. Jekk, skond il-leġislazzjoni nazzjonali, [i]d-drittijiet stipulati fl-Artikolu 3(2) [ikunu] soġġetti għal perijodu ta' limitazzjoni, dak il-perjodu m'għandux jiskadi f'perijodu ta' sentejn mill-[kunsinna] [7].

2. L-Istati Membri jistgħu jipprovdu li, sabiex jibbenefika mid-drittijiet tiegħu, [i]l-konsumatur għandu jinforma lill-bejjiegh dwar in-nuqqas ta' konformità f'perijodu ta' xahrejn mid-data li fiha [jkun] induna [b'dan] in-nuqqas ta' konformità.

[...]

3. Jekk kemm-il darba ma jkunx ipprovat mod ieħor, kull nuqqas ta' konformità li [jsir apparenti] fi żmien sitt xhur mill-[kunsinna] ta' l-oġġetti għandu jkun prezunt li [jkun eżista] fil-hin ta' [kunsinna] sakemm din il-preżunzjoni [tkun] inkompatibbli man-natura ta' l-oġġetti jew [man]-natura tan-nuqqas ta' konformità.”

13. L-Artikolu 8(2) (“Liġi nazzjonali u protezzjoni minima”) jipprovdi li:

“L-Istati Membri jistgħu jadottaw jew [iżommu] fis-seħħ dispożizzjonijiet aktar iebsa, kompatibbli mat-Trattat fil-qasam kopert minn din id-Direttiva, sabiex jiżguraw livell għoli ta' protezzjoni tal-konsumatur”⁸.

14. Skont l-Artikolu 9, “L-Istati Membri għandhom jieħdu miżuri xierqa sabiex [jinformaw] lill-konsumatur dwar il-liġi nazzjonali li [tittrasponi] din id-Direttiva u għandhom jinkoraġġixxu, fejn xieraq, organizzazzjonijiet professjonali sabiex jinformaw lill-konsumaturi dwar id-drittijiet tagħhom”.

7 — Ara wkoll il-premessa 17 tad-Direttiva. Barra dan, skont l-Artikolu 7(1), l-Istati Membri jistgħu jipprovdu li, fil-każ ta' oġġetti użati, il-bejjiegh u l-konsumatur jistgħu jiftiehemu dwar perijodu ta' żmien iqsar għall-obbligu tal-bejjiegh. Il-Pajjiżi l-Baxxi ma użawx din l-għażla.

8 — Ara wkoll il-premessa 24 tad-Direttiva 1999/44 u l-Artikolu 169(4) TFUE.

Id-dritt tal-Pajjiżi l-Baxxi

15. L-Artikolu 7:5(1) tal-Burgerlijk Wetboek (Kodiċi Ċivili tal-Pajjiżi l-Baxxi, iktar 'il quddiem "BW") jiddefinixxi bejgħ għall-konsum bħala "il-bejgħ 'li jirrigwarda proprjetà mobbli [...] li jiġi konkluż minn bejjiegħ li jaġixxi fuq bażi kummerċjali u xerrej, persuna fiżika, li ma taġixxi fuq bażi kummerċjali".

16. Skont l-Artikolu 7:17(1) tal-BW, oġġetti kkunsinnati għandhom ikunu f'konformità mal-kuntratt.

17. L-Artikolu 7:18(2) tal-BW, li ttraspona l-Artikolu 5(3) tad-Direttiva 1999/44 fil-liġi tal-Pajjiżi l-Baxxi, jipprovdi li:

"Fil-każ ta' xiri għall-konsum ikun preżunt li l-oġġetti kkunsinnati ma jkunux f'konformità mal-kuntratt jekk in-nuqqas ta' konformità jibda jidher fi żmien sitt xhur wara l-kunsinna, sakemm in-natura tal-oġġetti jew in-natura tan-nuqqas ta' konformità jipprekludu dan."

18. Skont il-Memorandum ta' Spjegazzjoni għall-Artikolu 7:18(2) tal-BW, huwa x-xerrej li għandu jasserixxi (u li jipprova, f'każ ta' tilwima) li l-oġġetti ma humiex f'konformità mal-kuntratt u li n-nuqqas ta' konformità kien sar apparenti fi żmien sitt xhur mill-kunsinna. Sussegwentement huwa l-bejjiegħ li għandu jasserixxi u jipprova li, meta kienu kkunsinnati, l-oġġetti kienu fil-fatt f'konformità mal-kuntratt.

19. L-Artikolu 7:23(1) tal-BW jipprovdi:

"Ix-xerrej ma jkunx jista' jibbaża ruħu iktar fuq in-nuqqas ta' konformità mal-kuntratt tal-oġġetti kkunsinnati, jekk ma jkunx ta' avviz dwaru lill-bejjiegħ fil-perijodu debitu wara li jkun skopra jew kellu raġonevolment jiskopri n-nuqqas. Izda jekk ikun jidher li l-oġġetti jkun n-nuqqas minn karatteristika li skont il-bejjiegħ huma kellhom, jew jekk in-nuqqas ta' konformità jirrigwarda fatti li l-bejjiegħ kien jaf bihom jew kellu jkun jaf bihom, izda li huwa ma żvelax, in-notifika jkollha sussegwentement issir fiż-żmien debitu wara s-sejba. Fil-każ ta' bejgħ għall-konsum, in-notifika għandha ssir fiż-żmien debitu wara s-sejba, fejn notifika f'perijodu ta' xahrejn wara s-sejba tkun saret f'waqtha."

20. Skont il-qorti tar-rinviju, ix-xerrej għandu jinforma lill-bejjiegħ li dak li jkun ġie kkunsinnat ma jkunx f'konformità mal-kuntratt skont it-tifsira tal-Artikolu 7:17 tal-BW. Dan ma huwiex meħtieġ li jsir bil-miktub; komunikazzjoni bil-fomm tista' tkun biżżejjed. Hemm ġurisprudenza stabbilita tal-Hoge Raad (il-Qorti Suprema tal-Pajjiżi l-Baxxi) li tipprovdi li, meta l-bejjiegħ ikun ġab id-difiża li ma tkunx ingħatat informazzjoni f'waqtha (li hija d-deskrizzjoni fit-tielet sentenza tal-Artikolu 7:23(1) tal-kundizzjoni *ratione temporis* fir-rigward ta' xiri għall-konsum), l-obbligu jaqa' fuq ix-xerrej li jasserixxi u, meta jkun meħtieġ, jipprova li huwa jkun ilmentat f'waqtu u b'mod li l-bejjiegħ seta' sar jaf.

21. Il-qorti tar-rinviju fissret li, meta l-bejjiegħ jiġi informat tard wisq, ix-xerrej jitlef id-drittijiet kollha li jirrigwardaw in-nuqqas ta' konformità.

22. Jekk ix-xerrej ikunx informa jew le lill-bejjiegħ fiż-żmien debitu (li hija d-deskrizzjoni fl-ewwel u fit-tieni sentenza tal-Artikolu 7:23(1) tal-kundizzjoni *ratione temporis* generalment applikabbli fir-rigward ta' xiri) jiddependi (skont il-ġurisprudenza tal-Hoge Raad) minn jekk huwa (i) wettaqx investigazzjoni li setgħet raġonevolment tkun mistennija minnu fiċ-ċirkustanzi sabiex jiddetermina l-konformità tal-oġġetti kkunsinnati, u (ii) informax lill-bejjiegħ fiż-żmien debitu wara li kien sab (jew, permezz ta' investigazzjoni bħal dik, kellu jsib) in-nuqqas ta' konformità. It-tul ta' żmien disponibbli għall-investigazzjoni msemmija fi (i) jiddependi miċ-ċirkustanzi tal-każ, inkluż, *inter alia*, in-natura tad-difett u kemm kien magħruf, kif sar magħruf u l-esperjenza esperta tax-xerrej. Tista' tkun

meħtieġa investigazzjoni minn espert. Dwar it-tul tal-perijodu msemmi fi (ii), fil-każ ta' bejgħ mhux għall-konsum, fid-dawl tal-interessi kollha kkonċernati u jitqiesu ċ-ċirkustanzi rilevanti kollha. Għalhekk ma jkun japplika ebda perijodu fiss. Fil-każ ta' bejgħ għall-konsum, jekk hux żmien tajjeb li l-bejgiegħ ikun informat f'iktar minn xahrejn wara s-sejba jiddependi mill-fatti u miċ-ċirkustanzi tal-każ.

23. Minkejja li (bl-eċċezzjoni tal-aħħar sentenza) l-Artikolu 7:23(1) tal-BW japplika kemm għall-konsumatur kif ukoll għall-bejgħ mhux għall-konsum, il-qorti tar-rinviju ddikjarat li din id-dispożizzjoni timplimenta l-Artikolu 5(2) tad-Direttiva 1999/44.

24. Skont id-dritt tal-Pajjiżi l-Baxxi, il-parti l-kbira tal-liġi dwar il-protezzjoni tal-konsumatur ma jitqisux li huma regoli ta' ordni pubbliku.

25. Skont l-Artikolu 22 tal-Wetboek van Burgerlijke Rechtsvordering (Kodiċi ta' Proċedura Ċivili; iktar 'il quddiem "Rv"), imħallef jista' fiċ-ċirkustanzi kollha u f'kull stadju tal-proċedura jitlob lil waħda mill-partijiet jew lit-tnejn sabiex jagħtu iktar spjegazzjoni tal-pożizzjonijiet tagħhom. Skont l-Artikolu 23 Rv, l-imħallef jiddeciedi dwar dak kollu li l-partijiet ikunu ressqi jew talbu u, skont l-Artikolu 24 Rv, abbażi tal-fatti, iċ-ċirkustanzi u r-raġunijiet li fuqhom il-partijiet jibbażaw l-ilment(i) tagħhom. L-Artikolu 149 Rv fil-prinċipju jipprekludi mhallef milli jqis il-fatti, hief fatti magħrufa sewwa, li ma jkunux inkluzi fis-sottomissjonijiet tal-partijiet.

26. Fi proċeduri fl-appell, imħallef jista' jiddeciedi biss dwar talbiet magħmula mill-partijiet. Madankollu, huwa jista' japplika *ex officio* regoli ta' ordni pubbliku. Il-partijiet jistgħu jissottomettu fatti godda iżda biss fl-ewwel sett tagħhom ta' osservazzjonijiet bil-miktub fl-appell.

27. Waqt is-seduta, il-Gvern tal-Pajjiżi l-Baxxi spjega ulterjorment li, minkejja l-irwol passiv tiegħu fil-proċeduri ċivili, imħallef tal-Pajjiżi l-Baxxi jeħtieġu jiddeciedi liema regoli legali japplikaw għal sett partikolari ta' fatti u għandu ċerti mezzi oħra disponibbli għalih sabiex jiċċara litigazzjoni, bħad-dritt li jitlob lill-partijiet għal informazzjoni addizzjonali.

Il-fatti, il-proċedura u d-domandi preliminari

28. Fis-27 ta' Mejju 2008, F. Faber xtrat vettura użata mingħand Hazet li għaliha ħallset EUR 7 002. Il-vettura kienet ikkunsinnata lilha dak il-jum stess. It-termini kuntrattwali kienu stabbiliti f'"Koopovereenkomst particulier" standard (iktar 'il quddiem "Kuntratt ta' Bejgħ Privat"), komplet, *inter alia*, bl-isem u bl-indirizz ta' F. Faber, bid-dettalji tal-vettura mixtrija minnha, bil-kundizzjonijiet relattivi għax-xiri ("mingħajr ebda garanzija"), bil-prezz u bil-firem ta' F. Faber u ta' rappreżentant ta' Hazet.

29. Fis-26 ta' Settembru 2008, F. Faber kienet qed issuq il-vettura għal appuntament ta' negozju. Bintha kienet ukoll fil-vettura. Il-vettura ħadet in-nar u nharqet kompletament. Dawn is-servizzi ta' emergenza ordnaw li l-vettura tingibed u tittiehed fil-garaxx ta' Hazet sabiex tinzamm fiż-żgur hemmhekk. F. Faber tissottometti li hija għamlet kuntatt bit-telefon ma' Hazet waqt li hija u bintha, it-tnejn passiġġieri fit-trakk tal-irmunkar, kienu fi triqthom għal għand Hazet fil-jum tal-ħruq. Hazet tiċhad li f'dak l-istadju F. Faber semmiet xi haġa dwar x'setgħet kienet il-kawża tal-ħruq jew x'kellha x'taqsam Hazet. Fuq talba ta' Hazet, il-vettura ngarret għand Autodemontagebedrijf Reuvers (iktar 'il quddiem "Reuvers") fejn kellha tinzamm skont liġijiet ambjentali applikabbli.

30. Kmieni fl-2009, Hazet ikkuntattjat lil F. Faber bit-telefon dwar ir-rovina u qaltilha li hija kienet għadha qed tistenna r-rapport tekniku tal-pulizija dwar il-ħruq.

31. Fis-16 ta' Frar 2009, F. Faber talbet lill-pulizija għar-rapport tekniku iżda l-pulizija wiegħbuha fis-26 ta' Frar 2009 li ma kien tnejja ebda rapport.

32. Ir-rovina giet żarmata fit-8 ta' Mejju 2009 minn Reuvers, li kienet informat lil Hazet b'messaġġ elettroniku jumejn qabel bl-intenzjoni tagħha li tagħmel hekk jekk ma jkun hemm ebda istruzzjoni għall-kuntrarju⁹.

33. B'ittra tal-11 ta' Mejju 2009, F. Faber informat lil Hazet li hija kienet ser iżzommha responsabbli għad-dannu (li jammonta għal EUR 10828.55) li hija kienet sostniet minhabba n-nar, ammont li kien jinkludi l-prezz tax-xiri tal-vettura, laptop, apparat fotografiku, ġakketta tal-ġilda oħra, ġakketta, strument tan-navigazzjoni u ritratt fuq kanvas maħsub għal klijent li hija kienet fi triqtha sabiex tiltaqa' miegħu meta l-vettura ħadet in-nar. Hija ddikjarat ukoll li kienet sostniet dannu psikologiku.

34. Kmieni f'Lulju 2009, F. Faber talbet li min kien qed jaġġusta t-telf, Extenso, sabiex tagħmel investigazzjoni teknika dwar il-kawża tan-nar. Fis-7 ta' Lulju 2009, Extenso wiegħbet li dan kien impossibbli minhabba li l-vettura kienet diġà giet żarmata u, għalhekk, ma kinitx iktar disponibbli għal investigazzjoni.

35. Hazet ċaħdet ir-responsabbiltà u rrifjutat li tħallas id-danni. Hija argumentat, *inter alia*, li F. Faber kienet naqset milli tikkonforma mal-Artikolu 7:23(1) BW peress li informatha tard wisq dwar l-allegat nuqqas ta' konformità u li hija kienet stenniet disa' xhur qabel ma ordnat investigazzjoni teknika.

36. Fis-26 ta' Ottubru 2010, F. Faber ressqet azzjoni quddiem ir-Rechtbank te Arnhem (iktar 'il quddiem "ir-Rechtbank") fejn talbet kumpens minghand Hazet, flimkien ma' interessi legali u spejjeż extragudizzjarji, għad-dannu sostnut. Hija sostniet li l-vettura ma kinitx konformi mal-Kuntratt ta' Bejgħ Privat u li Hazet kienet, għalhekk, kisret l-Artikolu 7:17 BW. F. Faber ma sostnietx speċifikament li hija kienet konsumatur.

37. Hazet ikkontestat din it-talba u ziedet li F. Faber kienet informatha bl-allegat nuqqas ta' konformità tard wisq u, għalhekk, skont l-Artikolu 7:23(1) BW, kienet tilfet id-dritt tagħha għad-danni.

38. Fis-27 ta' April 2011, ir-Rechtbank ċaħdet it-talbiet ta' F. Faber u laqgħet l-argumenti ta' Hazet ibbażati fuq l-Artikolu 7:23(1) BW: l-ewwel kuntatt bejn il-partijiet kien kmieni fl-2009 u, għalhekk, iktar minn tliet xhur wara l-ħruq (li huwa deskritt bħala l-waqt meta nstab li kien hemm nuqqas ta' konformità). F. Faber ma kienet ressqet ebda ċirkustanza speċjali li setgħet tiġġustifika dan id-dewmien. Ir-Rechtbank ma ħaditx pożizzjoni dwar jekk il-komunikazzjoni ta' F. Faber ma' Hazet kinitx ċara biżżejjed matul il-konversazzjoni bit-telefon dak inhar tan-nar u fi kmieni tal-2009 sabiex tikkostitwixxi avviż validu lill-bejjieġh jew dwar jekk ix-xiri tagħha kienx xiri għall-konsum skont it-tifsira tal-Artikolu 7:23(1) BW.

39. Fis-26 ta' Lulju 2011, F. Faber appellat kontra din is-sentenza quddiem il-qorti tar-rinviju. Fil-proċeduri fl-appell F. Faber reġgħet ma sostnietx li kienet iffirmit il-Kuntratt ta' Bejgħ Privat fil-kapaċità tagħha ta' konsumatur. Hija lanqas appellat din il-parti tas-sentenza tar-Rechtbank. Il-qorti tar-rinviju ma tqisx li huwa possibbli li tiegħu pożizzjoni fuq dan il-punt abbażi tal-informazzjoni li hemm fil-fajl.

40. F. Faber kienet assistita minn avukat fil-proċeduri fl-ewwel istanza u fl-appell.

41. F'dan l-isfond il-qorti tar-rinviju talbet lill-Qorti tal-Ġustizzja għal gwida dwar id-domandi li ġejjin:

"1. Il-qorti nazzjonali għandha l-obbligu, kemm minhabba l-prinċipju ta' effettività, kemm minhabba l-livell għoli ta' protezzjoni tal-konsumaturi li huwa intiż mid-Direttiva 1999/44 fl-Unjoni, kif ukoll minhabba dispożizzjonijiet jew regoli oħra tad-dritt tal-Unjoni, li teżamina *ex officio* jekk, f'kuntratt, ix-xerrej huwiex konsumatur fis-sens tal-Artikolu 1(2)(a) tad-Direttiva 1999/44?"

9 — Ma jidherx mill-fajl nazzjonali li Faber, sid il-vettura, kienet giet ikkuntattjata minn Hazet jew Reuvers qabel ma sar dan.

2. Jekk l-ewwel domanda teħtieg risposta affermattiva, din tapplika wkoll jekk il-fajl tal-proċess ma jinkludix punti ta' fatt (jew jinkludi punti ta' fatt insuffiċjenti jew kontradittorji) li jippermettu li tiġi stabbilita l-kwalità tax-xerrej?
 3. Jekk l-ewwel domanda teħtieg risposta affermattiva, din tapplika wkoll fi proċeduri ta' appell li fihom ix-xerrej ma jikkontestax id-deċiżjoni tal-ewwel qorti li ma għamlitx (*ex officio*) dan l-eżami fid-deċiżjoni tagħha u li ma eżaminatx espressament fiha iktar 'il quddiem jekk ix-xerrej jistax jiġi kklassifikat bħala konsumatur?
 4. (Id-dispożizzjoni tal-Artikolu 5 ta') Id-Direttiva 1999/44 għandha tiġi kkunsidrata bħala regola ekwivalenti għar-regoli nazzjonali li jaqgħu taħt l-ordni pubbliku fl-ordinament ġuridiku intern?
 5. Il-prinċipju ta' effettività, jew il-livell għoli ta' protezzjoni tal-konsumaturi li huwa intiż mid-Direttiva 1999/44 fl-Unjoni jew minn dispożizzjonijiet jew dispożizzjonijiet legali oħra tal-Unjoni, jipprekludi lid-dritt Olandiż fejn huwa jimponi fuq ix-xerrej konsumatur obbligu li jinvoka u oneru tal-prova li jirrigwarda l-obbligu li jinfoma (fi żmien xieraq) lill-bejjiegh bid-difett prezuppost tal-oġġett ikkunsinnat?
 6. Il-prinċipju ta' effettività jew il-livell għoli ta' protezzjoni tal-konsumaturi li huwa intiż mid-Direttiva 1999/44 fl-Unjoni, jew minn dispożizzjonijiet jew dispożizzjonijiet legali oħra tal-Unjoni, jipprekludi lid-dritt Olandiż fejn huwa jimponi fuq ix-xerrej konsumatur li jinvoka jew li jipproduċi prova li dan l-oġġett ma huwiex konformi u li dan in-nuqqas ta' konformità mmanifesta ruħu fis-sitt xhur tal-kunsinna? Xi jfissru t-termini 'kull nuqqas ta' konformità li titfaċċa' li jinsabu fl-Artikolu 5(3) tad-Direttiva 1999/44 u, b'mod partikolari, sa fejn ix-xerrej-konsumatur għandu jinvoka fatti u ċirkustanzi li jikkonċernaw (ir-raġuni ta') in-nuqqas ta' konformità? Huwa biżżejjed li x-xerrej-konsumatur jallega u, f'każ ta' kontestazzjoni mmotivata, juri li l-oġġett mixtri ma jiffunzjonax (sew) jew għandu wkoll jallega u, f'każ ta' kontestazzjoni mmotivata, juri liema nuqqas tal-oġġett mibjugħ huwa r-raġuni (kien ir-raġuni) li tispjega li dan ma jiffunzjonax (sew)? Huwa biżżejjed li x-xerrej-konsumatur jallega u, f'każ ta' kontestazzjoni mmotivata, juri li l-oġġett mixtri ma jiffunzjonax (sew) jew għandu wkoll jallega u, f'każ ta' kontestazzjoni mmotivata, jipproduċi prova dwar liema nuqqas tal-oġġett mibjugħ huwa (kien) ir-raġuni li tispjega li dan ma jiffunzjonax (sew)?
 7. L-assistenza ta' avukat li għamlet użu minnu F. Faber fiż-żewġ istanzi ta' dawn il-proċeduri għandha effett fuq ir-risposta għad-domandi preċedenti?"
42. Osservazzjonijiet bil-miktub kienu sottomessi mill-Gvernijiet tal-Awstrija, tal-Belġju, tal-Pajjiżi l-Baxxi u mill-Kummissjoni Ewropea. Hazet, il-Gvern tal-Pajjiżi l-Baxxi u l-Kummissjoni pprezentaw sottomissjonijiet orali waqt is-seduta tal-11 ta' Settembru 2014.

Evalwazzjoni

Osservazzjonijiet preliminari

43. F'tilwima privata bħal din inkwistjoni, l-ebda parti ma tista' tibbaża fuq l-effett dirett tad-Direttiva 1999/44. Izda qorti nazzjonali li tisma' kawża bħal din jeħtigilha, "fl-applikazzjoni tad-dispożizzjonijiet tad-dritt nazzjonali, li tiegħu inkunsiderazzjoni r-regoli kollha tad-dritt nazzjonali u li tintpretaha, sa fejn ikun possibbli, fid-dawl tat-test kif ukoll fid-dawl tal-għan [finali] ta' din

id-direttiva sabiex twassal għal soluzzjoni konformi mal-għan tagħha”¹⁰. F’dan il-każ, il-qorti tar-rinviju titlob gwida dwar l-interpretazzjoni tad-Direttiva 1999/44 sabiex tassistiha tapplika l-Artikoli 7:18(2) u 7:23(1) BW.

44. Id-domandi preliminari jqumu fil-kuntest ta’ proċeduri fil-qorti li bdiet F. Faber, xerrejja ta’ vettura uzata, li qed titlob rimedji għal dannu mill-bejjieġha, Hazet. Din tal-aħħar tibbaża fuq dispożizzjoni ta’ liġi nazzjonali (li parti waħda minnha tapplika generalment għal xiri u parti oħra għal bejgħ għall-konsum) sabiex tiddefendi l-azzjoni, billi ssostni li F. Faber tilfet id-dritt tagħha li titlob rimedji minhabba li kienet informatha tard wisq bl-allegat nuqqas ta’ konformità.

45. Jidher li d-domanda dwar l-istatus ta’ F. Faber bhala konsumatur ma qamitx fl-ewwel istanza minhabba li r-Rechtbank hadet il-pożizzjoni li, f’kull każ, hija kienet informat lil Hazet tard wisq u, b’hekk, kienet tilfet id-dritt tagħha li titlob danni. Lanqas F. Faber innifisha, meta ressqet talba bbażata fuq dispożizzjoni ta’ liġi nazzjonali, li apparentement tapplika għat-tipi kollha ta’ bejgħ (Artikolu 7:17(1) BW), ma qalet li kienet konsumatur.

46. Fit-trattament tal-appell ta’ F. Faber, il-qorti tar-rinviju tqis li huwa rilevanti jkun magħruf jekk hija kinitx konsumatur jew le minhabba li dan jiddetermina liema liġi tapplika (inkluża l-aħħar sentenza tal-Artikolu 7:23(1) BW). Izda minhabba li r-Rechtbank ma sabet xejn dwar dan, l-Artikoli 24 u 149 Rv u d-dispożizzjonijiet li jirregolaw appelli ma jhallux lill-qorti tar-rinviju teżamina *ex officio* din il-kwistjoni. F’appell, hija tista’ tagħmel dan biss meta l-liġijiet rilevanti jkunu ta’ ordni pubbliku u, skont il-qorti tar-rinviju, dan ma huwiex il-każ għal liġi (nazzjonali) ta’ protezzjoni tal-konsumatur.

47. F’dan l-isfond, id-Domandi 1 u 4 jikkonċernaw jekk id-dritt tal-Unjoni jeżiġix li qorti nazzjonali teżamina *ex officio* jekk xerrej ikunx konsumatur skont it-tifsira tad-Direttiva 1999/44 u, għalhekk, jekk din id-direttiva għandhiex tingħata effett. (Fil-fatt, il-qorti nazzjonali jkollha l-ewwel tqis il-kamp ta’ applikazzjoni tad-Direttiva qabel tkun tista’ tagħti effett, b’mod partikolari, l-Artikolu 5¹¹, billi tinterspreta l-liġi nazzjonali applikabbli b’mod li tkun f’konformità ma’ din id-dispożizzjoni.) Il-Qorti tal-Ġustizzja kkonfermat, fil-kuntest tal-liġi dwar il-protezzjoni tal-konsumatur (l-iktar dwar klawżoli ingusti f’kuntratti mal-konsumatur¹²), l-applikazzjoni tal-prinċipju li, fin-nuqqas ta’ armonizzazzjoni ta’ regoli ta’ proċedura, ikomplu japplikaw regoli nazzjonali suġġetti għall-konformità mal-prinċipji ta’ effettività u ta’ ekwivalenza¹³. F’dan il-każ, jidhirli li d-Domandi 1 sa 3 jikkonċernaw, b’mod partikolari, il-prinċipju ta’ effettività u jekk il-ġurisprudenza tal-Qorti tal-Ġustizzja, l-iktar fil-qasam ta’ klawżoli ingusti f’kuntratti mal-konsumatur, tapplikax b’analogija; filwaqt li d-Domanda 4 tista’ tkun interpretata bhala li hija iktar dwar il-prinċipju ta’ ekwivalenza. Jekk hemm rekwiżit li jiġi eżaminat *ex officio* jekk xerrej ikunx konsumatur skont it-tifsira tad-Direttiva 1999/44, il-qorti tar-rinviju sussegwentement titlob gwida, fid-Domandi 2 u 3, dwar iċ-ċirkustanzi li fihom il-qorti nazzjonali jkollha dan l-obbligu.

48. Madankollu, id-Domanda 4 tista’ wkoll tkun interpretata (b’mod wiesa’) bhala li qed tistaqsi jekk, fil-każ li l-qorti tar-rinviju tiddetermina li F. Faber kienet konsumatur u ssib li hija informat f’waqtu lill-bejjieġ bin-nuqqas ta’ konformità (l-aħħar sentenza tal-Artikolu 7:23(1) BW), din il-qorti għandhiex sussegwentement *ex officio* tapplika l-oneru tal-prova tal-Artikolu 7:18(2) BW li jimplementa l-Artikolu 5(3) tad-Direttiva 1999/44. Jiena se nindirizza wkoll dan l-aspett tad-Domanda 4.

10 — Ara, pereżempju, is-sentenza LCL Le Crédit Lyonnais(C-565/12, EU:C:2014:190, punt 54 u l-ġurisprudenza ċċitata).

11 — Ara, pereżempju, is-sentenza VB Pénzügyi Lízing (C-137/08, EU:C:2010:659, punt 49).

12 — Direttiva tal-Kunsill 93/13/KEE, tal-5 ta’ April 1993, dwar klawżoli ingusti f’kuntratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288).

13 — Ara l-punt 62 iktar ’l isfel.

49. Meta, skont l-Artikolu 5(2) tad-Direttiva 1999/44, Stat Membru jeżiġi li l-konsumatur jinforma lill-bejjiegħ b'nuqqas ta' konformità fi żmien xahrejn sabiex jibbenefika mid-drittijiet tiegħu, b'mod partikolari, skont l-Artikolu 3 tad-Direttiva 1999/44, id-Domanda 5 essenzjalment tistaqsi kif għandu jiġi stabbilit jekk il-konsumatur ikunx aġixxa f'waqtu. Id-Domanda 6 tiffoka fuq l-Artikolu 5(3) u fuq l-oneru tal-prova li japplika sabiex ikun stabbilit jekk in-nuqqas ta' konformità (u, għalhekk, ir-responsabbiltà tal-bejjiegħ) ikunx jeżisti jew le. Jien ser inqis dawn iż-żewġ domandi separatament. Id-domanda 7 għandha tqis separatament.

50. Qabel ma nagħmel hekk, l-ewwel ser nikkummenta fil-qosor dwar il-kuntest li fih saru d-Domandi 1 sa 4 u 7.

51. Jien ma naqbilx mal-fehma tal-Kummissjoni li l-kwistjonijiet li jikkoncernaw l-eżami *ex officio* tal-kamp ta' applikazzjoni tad-Direttiva 1999/44 huma inammissibbli. Il-bażi tal-pożizzjoni tal-Kummissjoni hija li ebda waħda mill-partijiet fit-tilwima ewlenija ma tidher li tiddubita mill-istatus ta' konsumatur ta' F. Faber u li dawn id-domandi huma, għalhekk, purament ipotetiċi.

52. Huwa stabbilit sew li hemm preżunzjoni ta' rilevanza fir-rigward ta' domandi ta' interpretazzjoni rrinvijati minn qorti nazzjonali fil-kuntesti fattwali u leġiżlattivi li hija tiddefinixxi. Il-Qorti tal-Ġustizzja tista' tirrifjuta li tagħti deċiżjoni preliminari biss meta jkun jidher b'mod verament manifest li d-domandi magħmula ma jkollhom ebda relazzjoni mal-fatti attwali tal-kawża prinċipali jew mal-għan tagħha, meta l-problema tkun ta' natura ipotetika jew meta l-Qorti tal-Ġustizzja ma jkollhiex għad-dispożizzjoni tagħha punti ta' fatt u ta' liġi neccessarji sabiex tirispondi b'mod utli għad-domandi¹⁴.

53. F'din il-kawża, il-kwistjoni quddiem din il-Qorti tal-Ġustizzja ma hijiex min huwa konsumatur skont it-tifsira tad-Direttiva 1999/44. Lanqas ma huwa l-kompitu ta' din il-Qorti tal-Ġustizzja li tiddeċiedi jekk il-qorti tar-rinviju (u qabilha r-Rechtbank) kellhiex jew le biżżejjed fatti disponibbli sabiex tiddeċiedi dwar l-istatus ta' F. Faber¹⁵. Id-domanda lill-Qorti tal-Ġustizzja hija pjuttost dwar il-pożizzjoni skont id-dritt tal-Unjoni dwar l-eżami *ex officio* tal-istatus ta' xerrej f'ċirkustanzi fejn il-liġi nazzjonali tkun tidher li tipprekludi eżami bħal dan. Għalhekk id-domandi preliminari huma rilevanti u mhux ipotetiċi għall-proċeduri quddiem il-qorti tar-rinviju. Għalhekk nipproponi risposta għalihom kollha.

54. Minkejja l-fatt li jiena nqis li l-kwistjonijiet dwar eżami *ex officio* huma ammissibbli, nammetti li kont xi ftit sorpriza, fid-dawl tal-ispjegazzjonijiet addizzjonali mogħtija mill-Gvern tal-Pajjiżi l-Baxxi waqt is-seduta dwar l-irwol tal-imħallef skont id-dritt tal-Pajjiżi l-Baxxi, bil-fatt li (apparti kull raġuni għaliex F. Faber ma bbażatx espressament fuq l-istatus tagħha ta' konsumatur) ir-Rechtbank ma eżaminatx l-istatus tagħha u l-qorti tar-rinviju tqis li hija ma tistax nagħmel hekk. F. Faber ibbażat, fl-ewwel istanza u fl-appell, fuq dispożizzjonijiet tal-BW li japplikaw kemm għal bejgħ għall-konsum, kif ukoll għal bejgħ ieħor, u (għall-inqas parzjalment) jidhru li jimplementaw id-Direttiva 1999/44. Hazet ibbażat fuq dispożizzjoni li l-aħħar sentenza tagħha tapplika speċifikament għal bejgħ għall-konsum u l-bqija ġeneralment għal kull bejgħ u li timplimenta l-Artikolu 5(2) tad-Direttiva 1999/44. Barra dan, waqt is-seduta, il-Gvern tal-Pajjiżi l-Baxxi kkonferma li huwa l-kompitu tal-qorti li jstabbilixxu l-liġi applikabbli, sabiex jiddeterminaw jekk liġi nazzjonali tittrasponix liġi tal-Unjoni u sabiex jinterpretaw id-dritt tal-Pajjiżi l-Baxxi f'konformità mad-dritt tal-Unjoni. Fid-dawl ta' dan, madankollu, fin-nuqqas li ftehim iktar ċar tad-dritt tal-Pajjiżi l-Baxxi, dan it-tħassib ma huwiex bażi suffiċjenti sabiex id-Domandi 1 sa 4 u 7 ikunu ddikjarati inammissibbli.

14 — Ara, pereżempju, is-sentenza Kušionová, (C-34/13, EU:C:2014:2189, punt 38 u l-ġurisprudenza ċċitata).

15 — Anki jekk naqbel mal-Kummissjoni, kif ukoll mal-Gvern tal-Pajjiżi l-Baxxi, li jidher li hemm informazzjoni fattwali kunsiderevoli sabiex din id-domanda tiġi deċiża.

55. Fl-ahhar nett, għal raġunijiet ta' kompletezza, inżid li, *inter alia*, mill-premessi 8 u 16 tad-Direttiva 1999/44 isegwi li l-għażla fl-Artikolu 1(3) l-Istati Membri li għandhom li jeskludu mill-kamp ta' applikazzjoni ta' "oġġetti [għall]-konsum" oġġetti użati mibjugħa f'ċerti tipi ta' bejgħ b'irkant pubbliku u l-għażla fit-tieni subparagrafu tal-Artikolu 7(1) sabiex iqassru ż-żmien tar-responsabbiltà tal-bejgiegħ fir-rigward ta' oġġetti użati, li d-Direttiva 1999/44 tapplika fil-prinċipju għal oġġetti bħal dawk.

Id-domandi 1 sa 4 u 7

56. Id-Direttiva 1999/44 tiggarrantixxi drittijiet għal konsumaturi, b'mod partikolari rimedji għal nuqqas ta' konformità tal-oġġetti kkunsinnati mill-bejgiegħ. Madankollu, hija ma tipprovdi xejn dwar jekk qrati nazzjonali għandhomx iqajmu *ex officio* jekk id-Direttiva 1999/44 u l-protezzjoni li hija toffri japplikawx għal tilwima quddiemhom.

57. Hija ġurisprudenza stabbilita li, fin-nuqqas ta' armonizzazzjoni ta' regoli ta' proċedura, l-Istati Membri jibqgħu kompetenti li jorganizzaw is-sistema ġudizzjarja tagħhom (il-prinċipju tal-awtonomija proċedurali)¹⁶. Is-sempliċi fatt tas-supremazija tad-dritt tal-Unjoni ma jfissirx li liġi proċedurali nazzjonali għandha dejjem tiġi skartata sabiex jingħata effett lid-dritt tal-Unjoni¹⁷. Madankollu, l-eżerċizzju tal-Istati Membri ta' din il-kompetenza huwa suġġett għall-prinċipji ta' effettività u ta' ekwivalenza, li huma parti mid-dritt tal-Unjoni¹⁸ u indirettament jiggarrantixxu l-osservanza tas-supremazija tad-dritt tal-Unjoni.

58. Il-prinċipju ta' ekwivalenza jeżiġi li d-dritt nazzjonali jittratta talbiet ibbażati fuq id-dritt tal-Unjoni b'mod mhux inqas favorevoli minn dawk ibbażati fuq dritt nazzjonali¹⁹. F'dan ir-rigward, il-qorti nazzjonali għandha tqis l-għan u l-karatteristiċi essenzjali tal-azzjonijiet domestiċi allegatament simili²⁰. Applikazzjoni partikolari ta' dan il-prinċipju, li jinsab ukoll fil-ġurisprudenza tal-Qorti tal-Ġustizzja li jinvolvi direttivi oħra tal-Unjoni dwar il-protezzjoni tal-konsumatur, hija li, meta d-dritt nazzjonali jeżiġi eżami *ex officio* ta' regola ta' dritt nazzjonali, f'dan il-każ l-istess għandu japplika għar-regola ekwivalenti tad-dritt tal-Unjoni. Għalhekk, "[m]eta, bis-saħħa ta' liġi domestika, qrati jew tribunali jkollhom iqajmu *ex officio* punti ta' liġi bbażati fuq regola domestika vinkolanti li ma jkunux tqajmu mill-partijiet, isegwi li obbligu bħal dan jeżisti wkoll meta jkollhom x'jaqsmu regoli vinkolanti (tal-Unjoni)" jew "jekk liġi domestika tagħti lil qrati u tribunali diskrezzjoni sabiex japplikaw *ex officio* regoli vinkolanti ta' dritt"²¹.

16 — Ara fil-kuntest tal-protezzjoni tal-konsumatur, pereżempju, is-sentenza Sánchez Morcillo u Abril García (C-169/14, EU:C:2014:2099, punt 31 u l-ġurisprudenza ċċitata).

17 — Għal diskussjoni utli dwar dan is-suġġett, ara l-konkluzjonijiet tal-Avukat Ġenerali Jacobs fvan Schijndel u fvan Veen (C-430/93 u C-431/93, EU:C:1995:185, punti 24 sa 30). Għal fehma differenti, ara l-konkluzjonijiet tal-Avukat Ġenerali Darmon fVerholen *et* (C-87/90 sa C-89/90, EU:C:1991:223, punt 19).

18 — Ara, fil-kuntest tad-Direttiva 1999/44, is-sentenza Duarte Hueros (C-32/12, EU:C:2013:637, punt 31 u l-ġurisprudenza ċċitata). Din kienet l-ewwel kawża li fiha tqajmet l-asserzjoni dwar drittijiet tal-konsumatur skont id-Direttiva 1999/44 fi proċeduri legali. Ara wkoll il-konkluzjonijiet tal-Avukat Ġenerali Kokott fi Duarte Hueros (C-32/12, EU:C:2013:128, punt 3).

19 — Ara, pereżempju, is-sentenza Sánchez Morcillo u Abril García (EU:C:2014:2099, punt 31 u l-ġurisprudenza ċċitata).

20 — Ara, pereżempju, is-sentenza Asturcom Telecomunicaciones (C-40/08, EU:C:2009:615, punt 50 u l-ġurisprudenza ċċitata).

21 — Sentenza van Schijndel u van Veen (C-430/93 u C-431/93, EU:C:1995:441, punti 13 u 14 u l-ġurisprudenza ċċitata). Ara wkoll, pereżempju, is-sentenza Jörös (C-397/11, EU:C:2013:340, punt 30 u l-ġurisprudenza ċċitata).

59. Il-prinċipju ta' effettività jfisser li liġi nazzjonali ma għandhiex tagħmilha prattikament impossibbli jew eċċessivament diffiċli sabiex ikunu eżerċitati drittijiet mogħtija mid-dritt tal-Unjoni²². Meta tkun qed tiġi evalwata l-konformità ma' dan il-prinċipju, jeħtieġ li jittiehed inkunsiderazzjoni l-irwol ta' dispożizzjoni partikolari fi proċedura u l-iżvolġiment u l-partikolaritajiet speċjali ta' din il-proċedura, meqjusa fit-totalità tagħhom, quddiem il-korpi nazzjonali; u li jitqiesu, meta jkun jixraq, il-prinċipji bażiċi tas-sistema ġudizzjarja domestika, inkluża l-protezzjoni tad-drittijiet ta' difiża, il-prinċipju taċ-ċertezza legali u t-tmexxija xierqa tal-proċeduri²³.

60. F'din il-kawża, id-dritt proċedurali nazzjonali jeżiġi lill-imħallfin li josservaw il-prinċipju ta' awtonomija tal-parti. Huma għandhom jibbażaw id-deċiżjoni tagħhom fuq it-talbiet, l-argumenti u l-fatti mressqa mill-partijiet. Bl-eċċezzjoni ta' fatti magħrufa sew, huma jistgħu jqisu biss dawk il-fatti li kienu jiffurmaw parti mis-sottomissjonijiet tal-partijiet. Qrati tal-appell jistgħu japplikaw *ex officio* biss regoli ta' ordni pubbliku²⁴. Jiena diġà esprimejt id-dubbi tiegħi dwar jekk id-dritt tal-Pajjiżi l-Baxxi jipprekludix fil-fatt f'ċirkustanzi bħal dawk ta' din il-kawża lill-qrati nazzjonali milli jiddeterminaw jekk persuna bħal F. Faber hijiex konsumatur abbażi tal-informazzjoni legali u fattwali disponibbli għalihom²⁵. Madankollu, għall-fini ta' din il-kawża, il-punt tat-tluq preżunt għandu jkun li dawn ir-regoli flimkien verament jipprekludu, bħala kwistjoni tad-dritt tal-Pajjiżi l-Baxxi, qorti nazzjonali milli teżamina l-pożizzjoni ta' xerrej bħal F. Faber. Min-naħa l-oħra, id-Domandi 1 sa 4 u 7 qatt ma kienu jitqajmu fil-kuntest ta' din it-tilwima.

61. Id-dritt tal-Unjoni, madankollu, jeżiġi li qorti f'ċirkustanzi bħal dawn inkwistjoni teżamina jekk F. Faber kinitx taqa' fil-kamp ta' applikazzjoni tad-Direttiva 1999/44 u, jekk fl-affermattiv, għal-liema kundizzjonijiet kienet suġġetta?

62. Il-Qorti tal-Ġustizzja eżiġiet, abbażi b'mod partikolari tal-prinċipju ta' effettività, eżami *ex officio* ta' dispożizzjonijiet individwali ta' direttivi oħra tal-Unjoni dwar il-protezzjoni tal-konsumatur²⁶. Hija jidherli li hija waslet għal din il-konklużjoni essenzjalment minħabba li l-leġiżlatur b'mod tipiku abbozza dawn id-direttivi fuq il-preżunzjoni li l-konsumatur huwa l-parti l-iktar dgħajfa, li ma jkunx jaf jew li jista' ma jkunx jaf bid-drittijiet tiegħu u xort'oħra jista' ma jibbenefikax mill-protezzjoni. Il-Qorti tal-Ġustizzja żviluppat din il-ġurisprudenza separatament minn kawzi li jinvolvu domandi simili fil-kuntest ta' partijiet oħra tad-dritt tal-Unjoni²⁷.

63. Għalhekk, fir-rigward tad-Direttiva 93/13²⁸, il-Qorti tal-Ġustizzja ddecidiet li d-dritt tal-Unjoni jeżiġi li qrati nazzjonali jeżaminaw *ex officio* l-abbuż ta' klawżola kuntrattwali meta jkollhom għad-dispożizzjoni tagħhom l-elementi legali u fattwali meħtieġa²⁹. Dan minħabba li d-Direttiva 93/13 hija "bbażata fuq l-idea li l-konsumatur jinsab f'sitwazzjoni ta' inferjorità meta mqabbel mal-bejjiegh jew mal-fornitur fir-rigward kemm tas-setgħa ta' negozjar kif ukoll tal-livell ta' informazzjoni"³⁰. Konsumatur jaċċetta kundizzjonijiet imhejjija minn bejjiegh professjonali li fuqu ma jkun jista'

22 — Ara, pereżempju, is-sentenza Sánchez Morcillo u Abril García (EU:C:2014:2099, punt 31 u l-ġurisprudenza ċċitata).

23 — Ara, pereżempju, is-sentenzi Sánchez Morcillo u Abril García (EU:C:2014:2099, punt 34 u l-ġurisprudenza ċċitata) u Kušionová (EU:C:2014:2189, punt 52 u l-ġurisprudenza ċċitata).

24 — Ara l-punti 25 u 26 iktar 'il fuq.

25 — Ara l-punt 54 iktar 'il fuq.

26 — Din il-ġurisprudenza tkopri dispożizzjonijiet ta' Direttivi li jinvolvu, *inter alia*, klawżoli ingusti f'kuntratti mal-konsumatur u kreditu għall-konsumatur.

27 — Ara d-distinzjoni magħmula fil-punt 40 tas-sentenza van der Weerd *et* (C-222/05 sa C-225/05, EU:C:2007:318).

28 — Id-Direttiva 93/13, bħad-Direttiva 1999/44, għandha l-għan li jinkiseb livell għoli ta' protezzjoni għall-konsumatur. Fil-fatt il-Kummissjoni (bl-appoġġ tal-Parlament) kienet behsiebha tarmonizza fi strument wiehed ċerti aspetti tal-bejgħ ta' oġġetti u ta' garanziji u ta' klawżoli ingusti f'kuntratti mal-konsumatur. Madankollu, il-Kunsill ipprefera jittratta dawn l-affarijiet separatament. Ara s-sommarju ta' dan id-dibattitu fil-Proposta għal Direttiva tal-Parlament Ewropew u tal-Kunsill dwar il-bejgħ ta' oġġetti għall-konsumatur u garanziji assoċjati (ippreżentata mill-Kummissjoni) COM(95) 520 finali, p. 2 (u d-dokumenti ċċitati hemmhekk) (ĠU C 307, p. 8). L-Artikolu 6(1) tad-Direttiva 93/13 jgħid: "L-Istati Membri għandhom jistabbilixxu li klawżoli ingusti użati f'kuntratt konkluz [ma] konsumatur minn bejjiegh jew fornitur għandhom, kif previst fil-liġi nazzjonali tagħhom, ma jkunux jorbtu lill-konsumatur u li l-kuntratt għandu jkompli jorbot lill-partijiet fuq dawn il-klawżoli jekk dan ikun kapaċi jkompli jeżisti minghajr il-klawżoli ingusti".

29 — Ara, pereżempju, is-sentenza Pannon GSM (C-243/08, EU:C:2009:350, punt 32).

30 — Ara, pereżempju, is-sentenza Kušionová (EU:C:2014:2189, punt 48 u l-ġurisprudenza ċċitata).

jeżerċita ebda influwenza³¹. Għalhekk, intervent pożittiv biss li ma jkollu ebda rabta mal-partijiet attwali fil-kuntratt jista' jikkoreġi tali zbilanċ³². B'riżultat ta' dan, il-Qorti tal-Ġustizzja kienet tal-fehma li, fir-rigward tad-Direttiva 93/13, "protezzjoni effettiva tal-konsumatur tista' tinkiseb biss jekk il-qorti nazzjonali tirrikonoxxi li hija għandha setgħa tevalwa *ex officio* kundizzjonijiet ta' din ix-xorta"³³. Għall-istess raġunijiet, regola nazzjonali li tippreskrivi perijodu ta' limitazzjoni sabiex kundizzjoni f'kuntratt tinstab li tkun ingusta hija prekluziva³⁴. Madankollu, fl-istess kuntest, il-Qorti tal-Ġustizzja żiedet li l-prinċipju ta' effettività ma jistax "[jasal] sabiex [jirrimedja] għal kollox il-passività totali min-naħa tal-konsumatur ikkonċernat"³⁵.

64. Fil-fehma tiegħi, termini ingusti ta' kuntratt huma essenzjalment termini li b'mod partikolari l-bejjieġh ikun jaf bihom, li l-abbuż tagħhom huwa ma jkollux interess jizvela iżda li jkollu interess jara li jkun infurzat, filwaqt li l-konsumatur sikwit ma jkunx jista' jikkontestahom jew li ma jkunx informat b'mod sħiħ dwar il-karattru abbużiv tagħhom. B'riżultat ta' dan, mingħajr intervent ta' parti terza, il-protezzjoni legali kontra termini ingusti ta' kuntratt tidgħajjef b'mod gravi.

65. Jista' ma jkunx tant faċli li jiġi ġġustifikat *ex officio* intervent minn qorti nazzjonali fir-rigward ta' dispożizzjonijiet individwali ta' direttivi oħra dwar protezzjoni tal-konsumatur. Għalhekk, l-Avukat Ġenerali Kokott kienet tal-fehma fi Duarte Hueros li, filwaqt li d-Direttivi 93/13 u 1999/44 it-tnejn huma marbuta mal-protezzjoni tal-konsumatur f'relazzjonijiet legali u huma intiżi li jinkiseb livell għoli ta' protezzjoni tal-konsumatur, is-sitwazzjoni fejn il-leġiżlazzjoni tfittex li tikkumpensa għall-pożizzjoni inqas favorevoli ta' konsumatur meta jikkonkludi kuntratt (Direttiva 93/13) hija distinta minn dik fejn il-leġiżlazzjoni tikkonċerna l-eżekuzzjoni ta' kuntratt wara li jkun diġà ġie konkluz (Direttiva 1999/44). Hija qieset li, dwar tal-aħħar, prestazzjoni mhux sodisfacenti s-soltu ma tiddependix mir-rieda tal-partijiet, u l-konsumatur ma jkunx fl-istess pożizzjoni ta' dgħufija bħalma huwa l-każ ta' klawżoli ingusti minħabba li jkun jista' jiskopri faċilment jekk l-oġġett ikunx tal-kwalità miftiehma³⁶.

66. Naqbel li ż-żewġ klassijiet ta' konsumaturi ma jkunux fl-istess pożizzjoni. Madankollu, xorta waħda jista' jkun hemm asimetrija ta' informazzjoni (forsi fi grad inqas) b'mod li, wara l-konkluzjoni tal-kuntratt, il-konsumatur jibqa' l-parti iktar dgħajfa fir-rigward tal-konformità tal-oġġetti kkunsinnati mal-kuntratt. Jekk, meta kien konkluz il-kuntratt, il-konsumatur kien konxju jew ma setax ma kienu konxju b'mod raġonevoli dwar in-nuqqas ta' konformità (jew fejn in-nuqqas ta' konformità joriġina f'materjal fornut mill-konsumatur)³⁷, evalwazzjoni ta' konformità tiddependi fuq informazzjoni, b'mod partikolari dik inkluża fil-kuntratt, speċjalment dwar l-ghan tal-oġġett, il-kwalità u l-prestazzjoni³⁸. Dan isegwi mill-elementi elenkati fl-Artikolu 2(2). Jien inqis li ma hemmx htieġa għall-fini ta' din il-kawża li jiġi deċiż jekk din il-lista hijiex eżawrjenti³⁹. Ikun biżżejjed hawnhekk li jitqies li din l-evalwazzjoni ssib il-bażi tagħha f'informazzjoni kkomunikata mill-bejjieġh lill-konsumatur (qabel il-konkluzjoni tal-kuntratt); f'informazzjoni kkomunikata mill-konsumatur lill-bejjieġh fil-waqt tal-konkluzjoni tal-kuntratt; f'assunzjonijiet ġenerali dwar l-użu tal-oġġett; u f'dikjarazzjonijiet pubbliċi magħmula mill-bejjieġh, mill-produttur jew mir-rappreżentant tiegħu. Barra dan, sikwit jista' jkun il-bejjieġh li jagħzel liema oġġett speċifiku għandu jiġi kkunsinnat lill-konsumatur (għalkemm dan mhux dejjem ikun il-każ). Il-konsumatur ikun, għalhekk, hafna drabi f'pożizzjoni iktar dgħajfa sabiex jevalwa jekk u kemm l-oġġett ma jkunx jaqbel ma' dak li huwa seta' raġonevolment stenna li jirċievi.

31 — Ara, pereżempju, is-sentenza *Kušionová* (EU:C:2014:2189, punt 48 u l-ġurisprudenza ċċitata).

32 — Ara, pereżempju, is-sentenza VB Pénzügyi Lízing (EU:C:2010:659, punt 48 u l-ġurisprudenza ċċitata).

33 — Sentenza Océano Grupo Editorial u Salvat Editores (C-240/98 sa C-244/98, EU:C:2000:346, punt 26).

34 — Sentenza Cofidis (C-473/00, EU:C:2002:705, punt 38).

35 — Sentenza *Kušionová* (EU:C:2014:2189, punt 56 u l-ġurisprudenza ċċitata) (din tal-aħħar kienet dwar sitwazzjoni li fiha l-konsumatur ma kien ressaq ebda proċedura legali sabiex jasserixxi d-drittijiet tiegħu).

36 — Konklużjonijiet tal-Avukat Ġenerali Kokott fi Duarte Hueros (EU:C:2013:128, punti 43, 44, 47 u 48).

37 — Artikolu 2(3) tad-Direttiva 1999/44.

38 — Artikolu 2(2) tad-Direttiva 1999/44. Ara wkoll il-premessa 7 tagħha.

39 — Premessa 8 tagħha tissuggerixxi li mhix.

67. F'kull każ, f'din il-kawża, il-kwistjoni dwar eżami *ex officio ma tqumx* fir-rigward ta' dispożizzjoni tad-Direttiva 1999/44 li tirrigwarda l-eżekuzzjoni tal-kuntratt. Lanqas ma għandha x'taqsam ma' dispożizzjoni li tirregola rimedji f'każ ta' nuqqas ta' konformità (Artikolu 3) jew tippreskrivi kundizzjonijiet *ratione temporis* u regoli dwar provi li jkunu rilevanti sabiex tiġi invokata u stabbilita r-responsabbiltà tal-bejjieġh għal nuqqas ta' konformità u sabiex ikunu invokati dawn ir-rimedji (Artikolu 5, li huwa s-sugġett tad-Domandi 5 u 6)⁴⁰. Minflok, id-domanda tqum fir-rigward tal-kwistjoni preliminari tal-*kamp ta' applikazzjoni* tad-Direttiva 1999/44. Jekk id-dritt tal-Unjoni jeżiġi li l-qorti tar-rinviju teżamina *ex officio* jekk F. Faber hijiex konsumatur u din il-qorti tikkonkludi li hija, sussegwentement huwa ċar li kemm hija kif ukoll Hazet ibbażaw fuq liġi nazzjonali li timplementa d-Direttiva 1999/44. Il-qorti nazzjonali sussegwentement ikun jeħtigilha tiddermina jekk, pereżempju, l-aħħar sentenza tal-Artikolu 7:23(1) BW tapplikax jew le, u, jekk dan ikun il-każ tinterpreta din id-dispożizzjoni skont l-Artikolu 5(2) tad-Direttiva 1999/44. B'kuntrast, fiċ-ċirkustanzi ta' din il-kawża, il-kwistjoni ta' eżami *ex officio* tal-Artikolu 5(2) ma tqumx. Għalhekk, fl-opinjoni tiegħi, ma huwiex possibbli li tingħata risposta għad-domandi tal-qorti tar-rinviju f'dan il-każ billi jiġi deċiż l-ewwel jekk għandhiex tiġi applikata *ex officio* dispożizzjoni speċifika u billi jintuża l-eżitu sabiex jiġi dderminat jekk il-kamp ta' applikazzjoni tad-Direttiva 1999/44, għalhekk għandu wkoll jitqies *ex officio*⁴¹.

68. Għalhekk, il-kwistjoni ta' eżami *ex officio* tqum hawnhekk flivell iktar ġenerali u astratt.

69. Fl-opinjoni tiegħi, ir-risposta għad-Domanda 1 għandha tkun li f'ċirkustanzi fejn xerrej ikun beda proċeduri għal danni kontra bejjieġh abbażi ta' dispożizzjonijiet ta' liġi nazzjonali li japplikaw, *inter alia*, għal kuntratti mal-konsumatur iżda fejn ma jkunx iddikjara speċifikament li kien konsumatur, regola tad-dritt proċedurali nazzjonali ma tistax tipprekludi qorti nazzjonali milli teżamina jekk din il-persuna tkunx fil-fatt konsumatur skont it-tifsira tad-Direttiva 1999/44 u, konsegwentement, tapplika liġi nazzjonali ta' protezzjoni tal-konsumatur kif interpretata f'konformità mad-Direttiva 1999/44. Il-prinċipju ta' effettività jeżiġi li regola proċedurali nazzjonali bħal dik tiġi skartata sabiex il-qorti nazzjonali tithalla teżamina *ex officio* jekk xerrej bħal F. Faber ikunx konsumatur skont it-tifsira tad-Direttiva 1999/44.

70. Dak huwa minhabba li l-leġizlatur għażel li jiggarrantixxi lil konsumaturi grad għoli ta' protezzjoni peress li ġeneralment huma jkunu f'pożizzjoni iktar dgħajfa f'relazzjonijiet kuntrattwali ma' bejjieġh. B'hekk, id-Direttiva 1999/44 tiggarrantixxi livell għoli ta' protezzjoni tal-konsumatur⁴² lill-persuni fiżiċi kollha li jissodisfaw id-definizzjoni fl-Artikolu 1(2)(a) ta' din id-direttiva⁴³. Abbażi ta' din ir-raġuni, il-leġizlatur holoq sett ta' regoli li, sakemm ma jkunx ipprovdut mod ieħor b'mod speċifiku, jistabbilixxi livell minimu ta' protezzjoni li l-Istati Membri, kif ukoll il-partijiet għall-kuntratti mal-konsumatur għandhom josservaw. B'hekk japplika livell mandatorju ta' protezzjoni. Għalhekk jagħmel sens li jkun hemm regola ta' ordni pubbliku li tqiegħed obbligu fuq il-qorti nazzjonali li teżamina jekk, fi proċeduri mibdija minn xerrej sabiex jinforza drittijiet fir-rigward tal-bejgħ ta' oġġett,

40 — Ara l-punti 80 sa 90 iktar 'l isfel.

41 — Qabbel, pereżempju, mal-ordni ta' raġunament fis-sentenza VB Pénzügyi Lízing (EU:C:2010:659, punt 49).

42 — Ara s-sentenza Duarte Hueros (EU:C:2013:637, punt 25).

43 — Fil-fehma tiegħi dan l-obbligu japplika irrispettivament mill-Artikolu 9, li jitlob li Stat Membru jiehu l-miżuri xierqa sabiex jinforma lil konsumaturi bid-dritt nazzjonali li jkun ittraspona d-Direttiva 1999/44 u, meta jkun xieraq, sabiex ihegġegħ lil organizzazzjonijiet professjonali sabiex jinformaw lil konsumaturi bid-drittijiet tagħhom; u bil-fatt li l-kuntratt u elementi oħra speċifiċi għal każ partikolari jkunu jistgħu jagħtu informazzjoni lill-konsumatur dwar id-drittijiet tiegħu, speċjalment fejn liġijiet nazzjonali u tal-Unjoni jitolbu li informazzjoni bħal din tkun inkluża fil-kuntratt jew ikkomunikata lill-konsumatur qabel ma l-kuntratt jiġi konkluż.

ir-rikorrent jaqax fil-kamp ta' applikazzjoni tad-Direttiva 1999/44 (u direttivi oħra dwar protezzjoni tal-konsumatur)⁴⁴ minhabba li protezzjoni bħal din tinforza mill-ġdid l-effettività sħiha ta' din id-direttiva u tnaqqas ir-riskju li xerrej, minhabba l-injoranza tiegħu tal-liġi, igawdi grad inqas ta' protezzjoni minn dak iggarantit mid-dritt tal-Unjoni⁴⁵.

71. Madankollu, dan ir-rekwiżit ma jimplikax awtomatikament li qorti nazzjonali għandha teżamina *ex officio* kull dispożizzjoni waħda waħda tad-Direttiva 1999/44. Fir-rigward ta' kull dispożizzjoni individwali, dan ir-rekwiżit għandu jkun iddeterminat mill-qorti abbażi ta' każ b'każ. Dan huwa partikolarment hekk minhabba li l-livell ta' protezzjoni tal-konsumatur jista' jkun differenti skont id-dispożizzjoni inkwistjoni u konsumatur jista' espliċitament jiddeċiedi li *ma jeżercitax* dritt jew li xort'oħra jibbenefika minn dispożizzjoni waħda⁴⁶. Barra dan, ma jistax ikun eskluż li (forsi eċċezjonalment) dispożizzjonijiet individwali jistgħu jipproteġu lill-bejjiegh milli lill-konsumatur⁴⁷.

72. Il-konklużjoni tiegħi ma tiddependix minn jekk il-konsumatur ikollux jew le għajjnuna legali (li hija s-suġġett tad-domanda 7). Ċirkustanza bħal din ma tistax tibdel it-tifsira tad-dritt tal-Unjoni jew il-kamp ta' applikazzjoni tal-prinċipji ta' effettività u ta' ekwivalenza. Filwaqt li dak li individwu jkun jaf dwar l-istatus tiegħu u d-drittijiet tiegħu bħala konsumatur għandu (wiehed jittama) jitjieb meta huwa jkun meġhjun minn avukat, il-fatt waħdu li konsumatur ikollu għajjnuna legali ma jistax jistabbilixxi jew ikun il-baži għal preżunzjoni li huwa jkun jaf dan⁴⁸.

73. Barra minn hekk, ir-rekwiżit li jiġi eżaminat *ex officio* l-kamp ta' applikazzjoni tad-Direttiva 1999/44 huwa suġġett għall-istess kundizzjonijiet bħal dawk li l-Qorti tal-Ġustizzja stabbilixxiet fir-rigward ta' direttivi oħra dwar protezzjoni tal-konsumatur (il-kwistjoni mqajma mid-Domandi 2 u 3). Għalhekk għandu jkun hemm għad-dispożizzjoni tal-qorti nazzjonali l-elementi legali u fattwali għal dan il-kompitu⁴⁹, minhabba li dawk l-elementi diġà jkun jiffurmaw parti mill-fajl jew minhabba li l-qorti nazzjonali tkun tista' tiksibhom skont liġi proċedurali nazzjonali. Il-qorti nazzjonali tista' ma tmurx lil hinn mill-ambitu tat-tilwima kif iddefinita mill-partijiet. L-istess obbligu għal eżami ta' *ex officio* u l-istess kundizzjonijiet japplikaw għal appell meta (i) tal-inqas waħda mill-partijiet tkun invokat dispożizzjonijiet ta' liġi nazzjonali li (tal-inqas parzjalment) jimplementaw id-Direttiva 1999/44 u (ii) skont jekk parti waħda tkun (jew ma tkunx) konsumatur, hija tkun tista' (jew ma tistax) tibbenefika minn protezzjoni aħjar li dawn id-dispożizzjonijiet jistgħu joffru.

74. Jekk il-Qorti tal-Ġustizzja ma taqbilx mal-konklużjoni tiegħi, il-prinċipju ta' ekwivalenza xorta waħda jeżiġi li l-qorti nazzjonali teżamina jekk F. Faber kinitx konsumatur skont it-tifsira tad-Direttiva 1999/44?

75. Kif nifhimha jiena, id-dritt proċedurali inkwistjoni tal-Pajjiżi l-Baxxi japplika irrispettivament minn jekk il-konsumatur ikunx ibbaża l-applikazzjoni tiegħu fuq id-dritt tal-Unjoni jew fuq liġi nazzjonali.

44 — Jiena naċċetta li din il-pożizzjoni jista' wkoll ikollha implikazzjonijiet għal partijiet oħra tal-liġijiet tal-Unjoni li bl-istess mod jipproteġu fid-deher parti iktar dgħajfa f'relazzjoni kuntrattwali ma' parti iktar b'sahhitha jew ma' korp pubbliku. Eżempju ovvu hawnhekk huwa l-liġijiet tal-Unjoni li jipproteġu haddiema fiż-żewġ tipi ta' relazzjoni.

45 — Ara, fil-kuntest ta' dispożizzjonijiet individwali dwar klawżoli ingusti f'kuntratti, is-sentenza *Océano Grupo Editorial u Salvat Editores* (EU:C:2000:346, punt 26). F'kuntesti oħra, ara s-sentenzi *Mostaza Claro* (C-168/05, EU:C:2006:675, punt 28 u l-ġurisprudenza ċċitata), u *Rampion u Godard* (C-429/05, EU:C:2007:575, punt 65).

46 — Ara, pereżempju, fir-rigward tal-Artikolu 6 tad-Direttiva 93/13, is-sentenzi *Jörös* (EU:C:2013:340, punt 41 u l-ġurisprudenza ċċitata), u *Asbeek Brusse u de Man Garabito* (C-488/11, EU:C:2013:341, punt 49).

47 — Fil-fatt, dan jista' jkun il-każ fir-rigward ta' elementi distinti tal-Artikolu 5 tad-Direttiva 1999/44 li jiena niddiskuti fil-kuntest tad-Domandi 5 u 6.

48 — Ara wkoll is-sentenza *Rampion u Godard* (EU:C:2007:575, punt 65).

49 — Ara, pereżempju, is-sentenza *Aziz* (C-415/11, EU:C:2013:164, punt 46 u l-ġurisprudenza ċċitata).

76. Il-prinċipju ta' ekwivalenza huwa wkoll il-bażi tad-Domanda 4 li tirreferi għall-Artikolu 5 tad-Direttiva 1999/44. Fil-fehma tiegħi, id-dispożizzjoni ta' liġi nazzjonali li tittrasponi l-Artikolu 5(2) (hawnhekk l-Artikolu 7:23(1) BW) tinsab quddiem il-qorti tar-rinviju. Ma hemm ebda kwistjoni, għalhekk, dwar l-eżami *ex officio* tal-Artikolu 5(2). Minflok, hija l-qorti tar-rinviju li għandha tinterpreta liġi nazzjonali f'konformità mal-Artikolu 5⁵⁰.

77. Madankollu, jekk il-qorti tar-rinviju ssib li F. Faber hija konsumatur *u* kienet konformi mal-Artikolu 7:23(1) BW, tqum sussegwentement il-mistoqsija jekk hija għandhiex tapplika *ex officio* r-regola dwar l-oneru tal-prova stabbilita fl-Artikolu 7:18(2) BW li tittrasponi l-Artikolu 5(3) tad-Direttiva 1999/44 fid-dritt tal-Pajjiżi l-Baxxi. Huwa f'dan il-kuntest biss li d-Domanda 4 għandha tkun indirizzata.

78. Ir-regola dwar l-oneru tal-prova fl-Artikolu 5(3) tapplika meta jkun meħtieġ sabiex ikun stabbilit jekk il-bejjieġh ikunx responsabbli jew le għal nuqqas ta' konformità. Meta qorti ta' prim'istanza ma tkunx sabet fatti rilevanti (minhabba, pereżempju, li tkun iddeċidiet li l-konsumatur, minhabba notifika tardiva, ikun tilef id-dritt li jagħmel talba bħal dik), jidhirli li x'aktarx ġurisdizzjoni fl-appell, li wara tkun qed tittratta l-appell, neċessarjament ma tkunx tista' tapplika dik ir-regola. Jekk din it-taħbila tistax tinhall skont liġi proċedurali nazzjonali (pereżempju, billi l-kawża tintbagħat lura lill-qorti ta' prim'istanza għal investigazzjoni fattwali ulterjuri), jiena ma nafx. Għalhekk għandi xi dubji dwar jekk il-kwistjoni ta' eżami *ex officio* tar-regola tal-Artikolu 5(3) tad-Direttiva 1999/44 hijiex rilevanti għat-trattament mill-qorti tar-rinviju tal-appell ta' F. Faber.

79. Minkejja l-fatt li, fil-kuntest ta' dawn il-proċeduri, il-Qorti tal-Ġustizzja ma tistax tiddetermina liema huma r-regoli ta' ordni pubbliku tal-Pajjiżi l-Baxxi, hija tista' tagħti risposta għad-Domanda 4 (u wkoll għad-Domanda 6) billi tagħti gwida dwar l-interpretazzjoni tal-Artikolu 5(3) tad-Direttiva 1999/44. Din id-dispożizzjoni toffri protezzjoni mandatorja lil konsumatur billi parzjalment taqleb lura l-oneru tal-prova sabiex ittejjeb il-kundizzjonijiet li permezz tagħhom konsumatur jista' jibbenefika mid-drittijiet tiegħu skont id-Direttiva 1999/44, b'mod partikolari r-rimedji li hemm f'każ li r-responsabbiltà tkun tal-bejjieġh. La l-Istati Membri u lanqas il-partijiet għal kuntratt ma' konsumatur ma jistgħu jipprovdur għal oneru iktar strett⁵¹. L-oneru tal-prova jinbidel favur il-konsumaturi minhabba li huma ġeneralment ikunu f'pożizzjoni dgħajfa *vis-a-vis* bejjieġha fir-rigward tal-informazzjoni li jkun hemm dwar l-oġġett u l-istat li fih ikun gie kkunsinnat. Mingħajr (għall-inqas) it-treġġiġh parzjali lura tal-oneru tal-prova, l-eżercizzju effettiv tad-drittijiet tal-konsumatur f'qasam li huwa s-sors ewlieni ta' tilwim ma' bejjieġha jiddgħajjef serjament⁵². Għalhekk jidhirli li l-prinċipju ta' effettività jeħtieġu l-applikazzjoni *ex officio* tal-Artikolu 5(3) bil-kundizzjoni li l-qorti nazzjonali jkollha disponibbli l-elementi legali u fattwali meħtieġa u ma tibdilx l-ambitu tat-tilwima kif iddefinit mill-partijiet. Sakemm l-Artikolu 5(3) ikollu karatteristiċi simili għal dawk li jikkarakterizzaw regola ta' ordni pubbliku skont id-dritt nazzjonali, il-prinċipju ta' ekwivalenza jista' jeżiġi wkoll li qorti nazzjonali bħal dik fit-tilwima ewlenija tapplika *ex officio* kull dispożizzjoni ta' liġi nazzjonali li tittrasponi l-Artikolu 5(3).

Id-Domanda 5

80. Il-Pajjiżi l-Baxxi għamlu użu mill-Artikolu 5(2) tad-Direttiva 1999/44 sabiex jimponu rekwiziti ta' notifika fuq il-konsumatur⁵³. Fid-Domanda 5, il-qorti tar-rinviju tistaqsi kif għandha tistabbilixxi li l-konsumatur ikun issodisfa dawn ir-rekwiziti.

50 — Ara l-premessi 22 u 24 u l-Artikolu 8 tad-Direttiva 1999/44.

51 — Ara l-premessa 22 u l-Artikolu 8(2) tad-Direttiva 1999/44.

52 — Ara l-premessa 6 tad-Direttiva 1999/44.

53 — Ara l-punti 19 sa 23 iktar 'il fuq.

81. Fil-fehma tiegħi, dan huwa rregolat minn liġi nazzjonali dwar provi. Sakemm liġi nazzjonali tipprovdi għal perijodu mhux iqsar minn xahrejn, ma tippreskrivix regoli li jimmodifikaw il-kontenut tal-obbligi skont l-Artikolu 5 u tkun xort'ohra konsistenti mal-prinċipji ta' ekwivalenza u ta' effettività, id-Direttiva 1999/44 ma tillimitax il-kompetenza tal-Istati Membri li jistabbilixxu u japplikaw ir-regoli dwar provi li huma jqisu li jkunu xierqa.

82. Għalhekk, pereżempju, l-Artikolu 5(2) ma jippreskrivix kif il-konsumatur għandu jinforma lill-bejjiegħ. Din id-dispożizzjoni la tipprekludi u lanqas teżiġi li l-bejjiegħ ikun informat bil-miktub pjuttost milli bil-fomm. Izda minhabba li l-għoti ta' din l-informazzjoni hija kundizzjoni minn qabel għall-eżerċizzju ta' drittijiet iggarantiti mid-Direttiva 1999/44, inqis li dik il-liġi nazzjonali ma għandhiex timponi kundizzjonijiet li jagħmluha impossibbli jew ta' piż eċċessiv għall-konsumatur li jipprova li huwa jkun għarraf lill-bejjiegħ b'mod xieraq u f'waqtu għall-finijiet tal-Artikolu 5(2). Dak ukoll johroġ mill-prinċipju ta' effettività.

83. Bl-istess mod, liġi nazzjonali ma għandhiex tippreskrivi regoli dwar provi li jkunu rrikonċiljabbli mal-kontenut tal-obbligu skont l-Artikolu 5(2) u ma' partijiet ohra tal-Artikolu 5. Għalhekk, fil-fehma tiegħi, Stat Membru ma jistax jeżiġi li fl-istadju meta l-konsumatur jinforma lill-bejjiegħ bin-nuqqas ta' konformità, huwa jkollu wkoll jipprova nuqqas ta' konformità. Din l-interpretazzjoni hija kkonfermata billi jitqabbel il-kliem użat fil-punti 2 u 3 tal-Artikolu 5. *L-informazzjoni* lill-bejjiegħ dwar sejba ta' nuqqas ta' konformità (Artikolu 5(2)) ma hijiex l-istess bħar-riferiment fl-Artikolu 5(3) għall-*approvazzjoni* ta' dak in-nuqqas ta' konformità⁵⁴. Konsumatur jinforma lill-bejjiegħ bin-nuqqas ta' konformità sabiex iżomm il-benefiċċju tad-drittijiet tiegħu skont id-Direttiva 1999/44. Dawn jinkludu mhux biss il-benefiċċju tar-rimedji skont l-Artikolu 3(3) iżda wkoll il-benefiċċju tal-kundizzjonijiet *ratione temporis* u r-regoli dwar provi li hemm fl-Artikolu 5(3). Loġikament ma jistax ikun li l-bejjiegħ jiġi informat (meta jkun meħtieġ) *wara* li l-konsumatur ikun eżerċita jew ibbaża fuq id-drittijiet f'dawn id-dispożizzjonijiet l-ohra. In-notifika għandha ssir qabel ma l-konsumatur jiddeċiedi li jitlob għal rimedji u, f'dan il-kuntest, jissottometti l-provi meħtieġa sabiex jistabbilixxi r-responsabbiltà tal-bejjiegħ. Fil-proposta inizjali tagħha għad-Direttiva 1999/44, il-Kummissjoni spjegat li r-rekwizit f'(li issa huwa) l-Artikolu 5(2) "jirrinforza mill-ġdid iċ-ċertezza legali u jinkoraġġixxi d-diligenza min-naħa tax-xerrej, billi jqis l-interessi tal-bejjiegħ"⁵⁵.

84. Fl-opinjoni tiegħi, dan ifisser li l-Artikolu 5(2) ikun issodisfatt jekk il-konsumatur jinforma lill-bejjiegħ b'mod li javżah li seta' jkun hemm *possibbli* nuqqas ta' konformità u, għalhekk, ukoll dwar li huwa seta' jkun responsabbli. Fl-informazzjoni li l-konsumatur jagħti lill-bejjiegħ huwa għandu jidentifika l-oġġett u l-bejgħ. Huwa għandu jorbot l-oġġett mal-bejjiegħ. Mingħajr din l-informazzjoni, il-bejjiegħ ma jkunx jaf dwar liema oġġett huwa jkun jista' jinżamm responsabbli. L-informazzjoni mogħtija għandha wkoll tidentifika ċ-ċirkustanzi li jġiegħlu lill-konsumatur jinforma lill-bejjiegħ bin-nuqqas ta' konformità. Jista' jkun hemm diversi raġunijiet għaliex konsumatur jista' jqis li l-oġġett li kien ikkunsinnat lilu, fiż-żmien tal-kunsinna jew f'xi żmien ieħor wara, ma kienx dak li huwa raġonevolment seta' stenna li jirċievi abbażi tad-deskrizzjoni ta' dan l-oġġett fil-kuntratt u informazzjoni ohra li l-bejjiegħ seta' pprovda jew li kienet mod ieħor disponibbli. Madankollu, f'dan l-istadju, il-konsumatur ma għandux jipproduċi *prova* tan-nuqqas ta' konformità u x'setgħet kienet il-kawża tagħha.

54 — Distinzjoni simili jidher li ssir f'verżjonijiet ta' lingwi ohra tal-Artikolu 5 tad-Direttiva 1999/44.

55 — COM(95) 520 finali, iċċitata fin-nota ta' qiegħ il-paġna 28, p. 14.

85. L-istorja legiżlattiva tikkonferma din l-interpretazzjoni. Il-proposta originali tal-Kummissjoni għall-ewwel subparagrafu tal-Artikolu 5(2) użat il-frazi finali “[...] mid-data li fiha huwa jkun induna bin-nuqqas ta’ konformità jew li normalment messu jinduna bih” minflok “[...] mid-data li fiha huwa induna b’nuqqas ta’ konformità bħal dak”. Skont il-Memorandum ta’ Spjegazzjoni għal din il-proposta, din is-sentenza kienet maħsuba sabiex tagħmel “obbligatorju għall-konsumatur li joqgħod normalment attent meta jeżamina l-oġġetti wara li jaslulu”. Izda ma “stabbilietx obbligu strett li ssir spezzjoni dettaljata tal-oġġett jew li jsiru testijiet sabiex jevalwaw kif jaħdem jew x’jaġħmel”⁵⁶.

Id-Domanda 6

86. Permezz tad-Domanda 6, il-qorti tar-rinviju essenzjalment titlob għall-gwida dwar l-oneru tal-prova skont l-Artikolu 5(3) tad-Direttiva 1999/44. Meta Stat Membru jitlob lill-konsumatur jinforma lill-bejjiegh skont l-Artikolu 5(2), din id-domanda tkun rilevanti biss jekk il-konsumatur ikun l-ewwel għamel hekk b’mod xieraq u f’waqtu u wara jara li jibbenefika, b’mod partikolari, mir-rimedji skont l-Artikolu 3 tad-Direttiva 1999/44. Il-preżunzjoni tal-Artikolu 5(3) tapplika sakemm ma tkunx inkompatibbli man-natura tal-oġġetti jew man-nuqqas ta’ konformità. Izda l-qorti tar-rinviju ma talbitx għal gwida fuq din l-eċċezzjoni u, għalhekk, minix ser nindirizzaha.

87. L-Artikolu 5(3) parzjalment jaqleb l-oneru tal-prova favur il-konsumatur li, sugġett għal limitazzjoni ta’ żmien, *ma jkunx* jeħtieġli juri li n-nuqqas ta’ konformità kien diġà jeżisti meta l-oġġett kien ikkunsinnat. Għalhekk, huwa l-konsumatur li għandu jasserixxi, u meta jkun meħtieġ jipprova, li l-oġġett ikkunsinnat ma jkunx jaqbel mal-istandards ta’ kwalità, prestazzjoni u kapacità għall-ghan tal-oġġett li huwa raġonevolment seta’ stenna li jirċievi skont il-kuntratt u l-informazzjoni elenkata fl-Artikolu 2(2). Huwa n-nuqqas ta’ korrisondenza li għandu jintwera, mhux il-kawża tagħha. Għalhekk, f’dan il-każ, ikun biżżejjed għal konsumatur bħal F. Faber li jipprova biss li kien hemm in-nar. Pjuttost, hija għandha turi għaliex, b’riżultat tan-nar, hija tqis li l-vettura li kienet ikkunsinnata lilha ma kinitx tikkorrispondi mal-vettura li, abbażi tal-kuntratt u ta’ informazzjoni rilevanti oħra, hija kienet stenniet li tirċievi. F’ċirkustanzi bħal dawk ta’ dan il-każ, jista’ jkun biżżejjed għal F. Faber li turi li l-prodott ma jkunx jista’ jaġħmel (sewwa) l-funzjoni li għaliha jkun inxtara (minhabba li ma tkunx għadha tista’ ssuq il-vettura) mingħajr ma jkun jeħtieġliha tidentifika għaliex dan kien il-każ⁵⁷.

88. Madankollu, il-konsumatur ma jkunx jeħtieġli jasserixxi, u meta jkun meħtieġ jipprova, li n-nuqqas ta’ korrisondenza jista’ jkun attribwit lill-bejjiegh (haġa li x’aktarx tkun tinvolvi inkjesta dwar l-istat tal-oġġett qabel jew wara li jkun gie kkunsinnat lill-konsumatur). Rekwizit bħal dan idgħajef għalkollox ir-regola tal-Artikolu 5(3). Barra dan, ir-responsabbiltà tal-bejjiegh skont id-Direttiva 1999/44 ma hijiex responsabbiltà bbażata fuq tort. Dan isegwi wkoll mill-Artikolu 4 li jagħti lill-bejjiegh dritt ta’ rimedju kontra *l-produttur* li l-aġir jew in-nuqqasijiet tiegħu rriżultaw fin-nuqqas ta’ konformità. Barra dan, ma jkunx prattiku li oneru tal-prova bħal dan jitqiegħed fuq il-konsumatur minhabba li raġonevolment wiehed jassumi li, fil-principju, il-bejjiegh ikollu iktar informazzjoni (dettaljata) dwar l-oġġett u l-istat li fih kien ikkunsinnat. Il-konsumatur ma jistax jintalab li jipproduci prova li ma jkunx jista’ jikseb⁵⁸. Dan ukoll imur kontra l-ghan kollu tal-preżunzjoni ribattibbli tal-Artikolu 5(3) u l-ghanijiet wiesa’ tad-Direttiva 1999/44.

56 — COM(95) 520 finali, iċċitata fin-nota ta’ qiegħ il-paġna 28, p. 14.

57 — Bhalma wiehed mill-imhallfin iddeskriviha waqt il-mistoqsijiet matul is-seduta: vettura li tkun konformi mal-ghan tagħha ma tihux in-nar spontanjamment.

58 — Ara wkoll, pereżempju, fil-kuntest ta’ kreditu għall-konsumatur, il-konkluzjonijiet tal-Avukat Ġenerali Wahl fCA Consumer Finance (C-449/13, EU:C 2014:2213, punt 37).

89. Il-kliem użat fl-Artikolu 5(3), u fil-premessa 8 tad-Direttiva 1999/44 juri li l-oneru tal-prova sussegwentement jaqa' fuq il-bejjiegħ li, sabiex jevita r-responsabbiltà, għandu juri li n-nuqqas ta' konformità ma kienx jeżisti meta tkun saret il-kunsinna⁵⁹ jew xort'oħra jirribatti t-talba tal-konsumatur u jikkontesta l-prova. Huwa jista' jagħmel hekk, pereżempju, billi jistabbilixxi li d-difett ikun jirriżulta minn aġir jew nuqqasijiet li jkunu seħħu wara l-kunsinna tal-oġġett jew li d-difett ikun jista' jiġi attribwit għal fattur li huwa, jiġifieri l-bejjiegħ, ma jkunx responsabbli għalih. Huwa biss f'dak l-istadju ta' wara li minnu jkun jiddependi jekk it-talba tal-konsumatur tirnaxx jew le skont jekk jipproduċix prova dwar il-kawża tan-nuqqas ta' konformità.

90. Fl-aħħarnett, l-Artikolu 5(3) jidentifika min għandu jipprova xiex u f'liema ordni. Iżda ma jippreskrivix kif għandha tiġi prodotta l-prova tal-elementi meħtieġa. Fl-opinjoni tiegħi, fin-nuqqas ta' regoli tal-Unjoni, din hija kwistjoni għal liġi proċedurali nazzjonali dwar provi, li f'dan il-kuntest għandha bir-raġun tosserva wkoll il-prinċipji ta' ekwivalenza u ta' effettività⁶⁰.

Konkluzjoni

91. Fid-dawl tal-kunsiderazzjoni kollha iktar 'il fuq, jiena tal-fehma li l-Qorti tal-Ġustizzja għandha tirispondi għat-talba għal deċiżjoni preliminari mressqa mill-Gerechthof Arnhem-Leeuwarden kif ġej:

F'ċirkustanzi meta xerrej ikun beda proċeduri għal danni kontra bejjiegħ ibbażati fuq dispożizzjonijiet ta' liġi nazzjonali li tapplika, *inter alia*, għal kuntratti mal-konsumatur iżda ma jkunx sostna speċifikament li huwa konsumatur, regola ta' liġi proċedurali nazzjonali ma tistax tipprekludi qorti nazzjonali milli teżamina jekk din il-persuna tkunx fil-fatt konsumatur skont it-tifsira tad-Direttiva 1999/44, tal-Parlament Ewropew u tal-Kunsill, tal-25 ta' Mejju 1999, li tarmonizza regoli dwar ċerti aspetti ta' kuntratti mal-konsumatur u konsegwentement tapplika liġi nazzjonali dwar protezzjoni tal-konsumatur kif interpretata f'konformità mad-Direttiva 1999/44. Iżda dan ir-rekwiżit ikun suġġett għall-kundizzjoni li l-elementi legali u fattwali meħtieġa għal dan il-kompitu għandhom ikunu disponibbli għall-qorti nazzjonali, minhabba li dawn l-elementi jkunu diġà jagħmlu parti mill-fajl jew minhabba li l-qorti nazzjonali tkun tista' tiksibhom skont liġi proċedurali nazzjonali. Il-qorti nazzjonali tista' ma tmurx lil hinn mill-ambitu tat-tilwima kif iddefinita mill-partijiet. L-istess obbligu ta' eżami *ex officio* u l-istess kundizzjonijiet japplikaw għal appell meta (i) tal-inqas waħda mill-partijiet tkun invokat dispożizzjonijiet ta' liġi nazzjonali li (tal-inqas parzjalment) jimplementaw id-Direttiva 1999/44 u (ii) skont jekk parti waħda tkun (jew ma tkunx) konsumatur, hija tkun tista' (jew ma tistax) tibbenefika minn protezzjoni aħjar li dawn id-dispożizzjonijiet jistgħu joffru. Il-fatt li konsumatur kien assistit minn avukat ma jbidilx din il-konkluzjoni.

Il-prinċipju ta' effettività jeżiġi li jsir l-eżami *ex officio* tal-Artikolu 5(3) bil-kundizzjoni li l-qorti nazzjonali jkollha l-elementi legali u fattwali disponibbli u ma tiddilx l-ambitu tat-tilwima kif iddefinita mill-partijiet. Sakemm l-Artikolu 5(3) ikollu karatteristiċi simili għal dawk li jikkaratterizzaw regola ta' ordni pubbliku skont liġi nazzjonali, il-prinċipju ta' ekwivalenza jista' jeżiġi wkoll li qorti nazzjonali bħal dik fit-tilwima ewlenija tapplika *ex officio* d-dispożizzjoni ta' liġi nazzjonali li tittrasponi l-Artikolu 5(3).

Id-Direttiva 1999/44 ma tillimitax il-kompetenza tal-Istati Membri milli jistabbilixxu u japplikaw regoli dwar provi fir-rigward tar-rekwiżit, skont l-Artikolu 5(2) tad-Direttiva 1999/44, li l-konsumatur jinforma lill-bejjiegħ bin-nuqqas ta' konformità sakemm liġi nazzjonali (i) tipprovdi għall-perijodu mhux iqsar minn xahrejn, (ii) ma tippreskrivix regoli li jimmodifikaw il-kontenut tal-obbligi skont

59 — Dik ukoll kienet l-intenzjoni tal-Kummissjoni meta pproponiet din id-dispożizzjoni: ara COM(95) 520 finali, iċċitata fin-nota ta' qiegħ il-paġna 28, p. 12.

60 — Ara, pereżempju, is-sentenza Arcor (C-55/06, EU:C:2008:244, punt 191 u l-ġurisprudenza ċċitata).

L-Artikolu 5 tad-Direttiva 1999/44 u (iii) ir-regoli applikabbli ma jkunux xort'oħra inqas favorevoli minn dawk li jirregolaw azzjonijiet domestiċi u ma jkunux ifformulati b'mod li fil-prattika jkun impossibbli jew eċċessivament diffiċli li jkunu eżerċitati d-drittijiet mogħtija mid-dritt tal-Unjoni.

L-Artikolu 5(3) tad-Direttiva 1999/44 parzjalment jaqleb l-oneru tal-prova favur il-konsumatur li, sugġett għal limitu ta' żmien, *ma jkunx* jeħtieġli juri li n-nuqqas ta' konformità diġà kien jeżisti fiż-żmien tal-kunsinna tal-oġġett. Għalhekk, huwa l-konsumatur li għandu jidentifika li l-oġġett ikkunsinnat ma jkunx jikkorrispondi ma' dak li huwa raġonevolment kien jistenna li jirċievi skont il-kuntratt u l-informazzjoni elenkata fl-Artikolu 2(2). Izda l-konsumatur ma jkunx jeħtieġli jipprova li n-nuqqas ta' korrispondenza jkun attribwibbli lill-bejjieġh.